

ദൈവകൃപയാലും തിരുസിംഹാസനത്തിന്റെ അംഗീകാരത്താലും
 മലങ്കര സുറിയാനി കത്തോലിക്കാ സഭയുടെ
മേജർ ആർച്ച്ബിഷപ്പ്-കാതോലിക്കോസ്
മോറാൻ മോർ ബസേലിയോസ് കർദ്ദിനാൾ ക്ലീമീസ് ബാവായിൽ
 നിന്നും നമ്മുടെ അധികാരത്തിൻകീഴിലുള്ള മേൽപ്പട്ടക്കാർക്കും
 കോർഎപ്പിസ്ക്കോപ്പാമാർക്കും റമ്പാന്മാർക്കും പട്ടക്കാർക്കും
 ശെമ്മാശ്ശുഗണത്തിനും സന്യസ്തർക്കും വിശ്വാസികളേവർക്കും വാഴ്വ്

Prot. No. CPL 01/2025



സ്വയംഭൂവും സർവ്വശക്തനും ആദ്യതമില്ലാത്തവനും
 സാരാംശത്തിൽ സമത്വമുള്ളവനുമായ ത്രീയേക ദൈവത്തിനു സ്തുതി.

ധന്യൻ ആർച്ച്ബിഷപ്പ് മാർ ഈവാനിയോസ്
പിതാവിന്റെ 72-ാം ഓർമ്മപ്പെരുന്നാളും
മെത്രാഭിഷേക ശതാബ്ദി ആഘോഷവും (1925-2025)

അഭിവന്ദ്യ പിതാക്കന്മാരേ, വന്ദ്യ കോർഎപ്പിസ്ക്കോപ്പാമാരേ, റമ്പാന്മാരേ,
 ബഹു. വൈദികരേ, ശെമ്മാശ്ശന്മാരേ, സന്യസ്തരേ, കർത്താവിൽ
 പ്രിയ വിശ്വാസികളേ,

മലങ്കര സഭയുടെ വിഭജനത്തിന്റെ മുറിവുണക്കാനും അനേകാ
 യിരങ്ങളെ സത്യവിശ്വാസത്തിന്റെ പാതയിലേക്ക് നയിക്കാനും ദൈവ
 ത്താൽ നിയോഗിതനായ ധന്യൻ മാർ ഈവാനിയോസ് മെത്രാപ്പോലീ
 ത്തായുടെ 72-ാം ഓർമ്മപ്പെരുന്നാൾ 2025 ജൂലൈ 15ന് പട്ടം സെന്റ്
 മേരീസ് മേജർ ആർക്കിഎപ്പാർക്കിയൽ കത്തീഡ്രൽ ദൈവാലയത്തിൽ
 ആചരിക്കുന്നു. അതോടൊപ്പം പുണ്യപിതാവിന്റെ മെത്രാഭിഷേക ശതാ
 ബ്ദിയും നാം ആഘോഷിക്കുന്നു. ജൂലൈ 1 മുതൽ 14 വരെ ഓർമ്മ
 പ്പെരുന്നാളിന് ഒരുക്കമായി കബറികൾ ഒരുക്ക ശുശ്രൂഷകൾ നടക്കു
 ന്നതാണ്. ജൂലൈ 1 മുതൽ 15 വരെ നമ്മുടെ സഭയിൽ ധന്യൻ മാർ
 ഈവാനിയോസ് പിതാവിന്റെ ജീവിത മാതൃകയും ദർശനവും സ്വാംശീ
 കരിക്കുന്നതിന്റെ ഭാഗമായി നോമ്പ് അനുഷ്ഠിക്കുന്നതിനുള്ള അവസരം
 കൂടിയാണിത്. നിർബന്ധപൂർവമല്ലെങ്കിലും ഏവരേയും ഇക്കാര്യത്തിൽ

പ്രോത്സാഹിപ്പിക്കേണ്ടത് ഏവരുടെയും കടമയാകുന്നു. നാം ദൈവത്തിന്റെ മക്കളായിത്തീരുവാൻ അവർ ജീവിച്ചിരിക്കുമ്പോൾ നമ്മെ പഠിപ്പിച്ചവരായ നമ്മുടെ പിതാക്കന്മാരെ ഓർക്കുന്നത് സഭാമക്കളായ നമ്മെ സംബന്ധിച്ച് അനുഗ്രഹവും പുണ്യവുമാണ്. ധന്യമായ ഈ ഓർമ്മയാചരണം നമ്മുടെ സഭയ്ക്ക് പുത്തൻ ഉണർവ് പകരുന്നതിനും കൂടുതൽ ദൈവാനുഗ്രഹം പ്രാപിക്കുന്നതിനുമുള്ള അവസരമാകട്ടെയെന്ന് ഞാൻ പ്രാർത്ഥിക്കുന്നു. ഇതോടനുബന്ധിച്ച് ക്രമീകരിക്കുന്ന ആത്മീയ ശുശ്രൂഷകളിൽ പങ്കുചേർന്ന് ദൈവാനുഗ്രഹം പ്രാപിക്കുവാൻ സഭാമക്കളേവരെയും ഹൃദയപൂർവ്വം ഞാൻ സ്വാഗതം ചെയ്യുന്നു.

ധന്യൻ മാർ ഈവാനിയോസ് തിരുമേനിയുടെ ജീവിതത്തെ അത്ഭുതാദരവോടെ മാത്രമേ നോക്കികാണുവാൻ സാധിക്കൂ. കാലം കഴിയുന്നോറും ആ ജീവിത ദർശനത്തിന്റെയും നിലപാടുകളുടെയും പ്രസക്തി വർദ്ധിക്കുകയാണ്. തലമുറകൾ കാത്തിരുന്ന ഐക്യത്തിന്റെയും സമാധാനത്തിന്റെയും പാത തിരിച്ചറിയുവാനും ആ പാതയിലൂടെ എല്ലാ പ്രതികൂലങ്ങളെയും അതിജീവിച്ച് മുന്നേറുവാനും മാർ ഈവാനിയോസ് തിരുമേനിക്ക് കഴിഞ്ഞു. സത്യാന്വേഷണത്തിലൂടെയും അഗ്നി അനുഭവങ്ങളിലൂടെയും തിരിച്ചറിഞ്ഞ നേരിന്റെ വാതായനങ്ങൾ തലമുറകൾക്കായി അദ്ദേഹം തുറന്നിട്ടു. പിന്നീട് ഗദ്സമെൻ അനുഭവങ്ങൾ തന്റെ വ്യക്തിത്വത്തെ പ്രഭാപൂരിതമാക്കി. നടന്നുനീങ്ങിയ വഴികളിൽ സ്വർഗീയ അംഗീകാരത്തിന്റെയും സംരക്ഷണത്തിന്റെയും മുദ്ര പതിച്ചു. വന്ദ്യ പിതാവ് തെരഞ്ഞെടുത്ത പാത ദൈവഹിതാനുസരണമായിരുന്നു എന്നതിന് ഏറ്റവും വലിയ തെളിവാണ് മലങ്കര സുറിയാനി കത്തോലിക്കാ സഭയുടെ സമസ്ത മേഖലകളിലുള്ള വളർച്ചയും സഭയ്ക്ക് സാർവത്രികമായി ലഭിച്ചുകൊണ്ടിരിക്കുന്ന അംഗീകാരവും.

മെത്രാഭിഷേക ശതാബ്ദി ആഘോഷങ്ങൾ

ധന്യൻ മാർ ഈവാനിയോസ് തിരുമേനി ശ്രേഷ്ഠാചാര്യ സ്ഥാനത്തേക്ക് ഉയർത്തപ്പെട്ടിട്ട് നൂറുവർഷങ്ങൾ പിന്നിടുന്നു. മലങ്കര സഭയിൽ സമാധാനത്തിന്റെയും ശാന്തിയുടെയും സുര്യതേജസാകുവാൻ വിളിക്കപ്പെട്ടതായിരുന്നു ആ മേൽപട്ട ശുശ്രൂഷ. സന്യാസജീവിതത്തിൽ രൂഢമൂലമാക്കപ്പെട്ട ആ ജീവിതം വേറിട്ടതും മറ്റുള്ളവർക്ക് വെല്ലുവിളികൾ പകർന്നു നൽകുന്നതുമായിരുന്നു. 1925 മെയ് 1-ന് നിരണം പള്ളിയിൽവെച്ചു അദ്ദേഹം മെത്രാഭിഷേകം സ്വീകരിച്ചു. തദ്ദിവസരത്തിൽ വന്ദ്യ പിതാവ് ചെയ്ത പ്രസംഗം സത്യവിശ്വാസത്തിന്റെ മാർഗ്ഗം സഭ

സ്വീകരിക്കണമെന്നും ദൈവവിശ്വാസത്തിന്റെ ആഴങ്ങളിലേക്ക് സഭാമക്കൾ കടന്നുവരണമെന്നും ആഹ്വാനം ചെയ്തു: “കേരളത്തിലെ സുറിയാനി ക്രിസ്ത്യാനികളെല്ലാവരും പഴയകാലത്ത് ഒരു സഭയായിരുന്ന പ്രകാരം യഥാർത്ഥമായ പുനരൊരുപ്പം സാധിച്ചു, ‘ഒരു സഭയും ഒരു ഇടയനും’ എന്ന വേദോക്തിയെ കേരളീയ സുറിയാനിക്കാരെ സംബന്ധിച്ചിടത്തോളമെങ്കിലും യഥാർത്ഥ്യമാക്കാൻ പരിശ്രമിക്കണം”.

“നമ്മുടെ ഇടയിൽ സർവ്വപ്രധാനമായ കുറവ് ദൈവഭക്തിയുടെ അഭാവമാണെന്ന് ഞാൻ വിശ്വസിക്കുന്നു”. ദൈവിക പദ്ധതികളോട് എന്നും എപ്പോഴും ‘ഇതാ ഞാൻ’ എന്ന് സമ്മതിച്ചേറ്റു പറഞ്ഞ മേൽപട്ട ശുശ്രൂഷ കനൽവഴികൾ താണ്ടിയുള്ളതായിരുന്നു. വെറുംകൈയോടെ മുണ്ടൻ മലയിറങ്ങിയപ്പോഴും മുന്നോട്ടുള്ള വഴി ഇരുളടഞ്ഞതായിരുന്നില്ല. ‘ദൈവം നോക്കിക്കൊള്ളും’, എന്ന ബോധ്യമായിരുന്നു വന്ദ്യ പിതാവിന്റെ കൈമുതൽ. ദൈവിക പദ്ധതികളോടുചേർന്ന് മലങ്കര സുറിയാനി കത്തോലിക്കാസഭയ്ക്ക് രൂപം നൽകി വളർത്തി വലുതാക്കിയ പുണ്യജീവിതം നമുക്ക് മാതൃകയും പ്രചോദനവുമാണ്. ശൈഹിക ശുശ്രൂഷ സുവിശേഷത്തിന് കാവലും കൂട്ടായ്മയ്ക്ക് കരുത്തും നൽകുകയാണെന്ന പാഠം നൽകിയ ജീവിതമാണ് ധന്യൻ മാർ ഈവാന്യോസ് പിതാവിന്റേത്. മലങ്കര സഭയുടെ പുനരേകീകരണം ഈ ശ്രേഷ്ഠാചാര്യ ശുശ്രൂഷയുടെ സ്വപ്നമായിരുന്നു. പുണ്യപിതാവിന്റെ ധന്യമായ ശ്രേഷ്ഠാചാര്യ ശുശ്രൂഷയിലൂടെ ലഭ്യമായ നിരവധി അനുഗ്രഹങ്ങൾക്ക് ഓർമ്മതിരുനാളിൽ സഭയായി ദൈവതിരുമുന്വാകെ നമുക്ക് നന്ദി പറയാം.

ഓർമ്മപ്പെരുന്നാൾ-2025

2025 ജൂലൈ 1 മുതൽ 14 വരെ ദിവസങ്ങളിൽ വന്ദ്യപിതാവ് കബറടങ്ങിയിരിക്കുന്ന പട്ടം, സെന്റ് മേരീസ് മേജർ ആർക്കിഎപ്പാർക്കിയൽ കത്തീഡ്രൽ ദൈവാലയത്തിൽ ഓർമ്മപ്പെരുന്നാൾ പ്രത്യേകമായി ആചരിക്കുന്നു. ഈ ദിവസങ്ങളിൽ വി. കുർബാന, ധൂപപ്രാർത്ഥന, പ്രഭാഷണം എന്നിവ ഉണ്ടായിരിക്കുന്നതാണ്. ജൂലൈ 10-ന് പെരുന്നാട്ടിൽ നിന്നാരംഭിക്കുന്ന തീർത്ഥാടന പദയാത്ര 14-ന് വൈകുന്നേരം 5.00 മണിക്ക് കബറിൽ എത്തിച്ചേരുന്നതാണ്. വൈകുന്നേരം 6.30-ന് സന്ധ്യാപ്രാർത്ഥനയും തുടർന്ന് ആഘോഷമായ മെഴുകുതിരി പ്രദക്ഷിണവും ഉണ്ടായിരിക്കുന്നതാണ്. ഓർമ്മപ്പെരുന്നാൾ ദിനമായ 15-ന് ആഘോഷമായ വിശുദ്ധ കുർബാനയ്ക്ക് നമ്മുടെ സഭയിലെ

അഭിവന്ദ്യ പിതാക്കന്മാരും ബഹു. വൈദികരും സഹകാർമ്മികത്വം വഹിക്കുന്നതാണ്.

മുഖ്യാതിഥി

ധന്യൻ മാർ ഈവാനിയോസ് മെത്രാപ്പോലിത്തായുടെ മെത്രാഭിഷേക ശതാബ്ദി ആഘോഷത്തിലും 72-ാം ഓർമ്മപ്പെരുനാളിലും മുഖ്യാതിഥിയായി എത്തുന്നത് തിരുസിംഹാസനത്തിന്റെ അന്തർഭേഗീയ കാര്യാലയത്തിലെ മുഖ്യകാര്യദർശി (സെക്രട്ടറി) ആർച്ചുബിഷപ്പ് പോൾ ഗല്ലഗർ തിരുമേനിയാണ് എന്ന വിവരം സസന്തോഷം ഏവരേയും അറിയിക്കുന്നു. തിരുസിംഹാസനത്തോട് നമ്മുടെ സഭയ്ക്കുള്ള ഹൃദയംഗമമായ കൃതജ്ഞത രേഖപ്പെടുത്തുന്നു.

പദയാത്ര - 2025

ഓർമ്മപ്പെരുനാളിനോടനുബന്ധിച്ചു റാന്നി പെരുന്നാട്ടിൽനിന്നും ആരംഭിക്കുന്ന പ്രധാന തീർത്ഥാടന പദയാത്ര 2025 ജൂലൈ 10-ന് വ്യാഴാഴ്ച രാവിലെ 6.30-ന് വി. കുർബാനയോടെ ആരംഭിക്കുന്നതാണ്. ഇതോടൊപ്പം നിശ്ചയിക്കപ്പെട്ടിരിക്കുന്ന ദിവസങ്ങളിൽ വിവിധ ഭദ്രാസനങ്ങളിൽനിന്നും പദയാത്രകൾ ആരംഭിക്കുന്നതും ജൂലൈ 14-ന് വന്ദ്യ പിതാവിന്റെ കബറികൽ എത്തിച്ചേരുന്നതുമാണ്.

ധന്യൻ മാർ ഈവാനിയോസ് പിതാവിന്റെ ജീവിതത്തോടു ചേർന്നുനിൽക്കാനും അതിലൂടെ യേശുക്രിസ്തുവിന് സജീവ സാക്ഷ്യം വഹിക്കാനുമുള്ള അവസരമാണ് പദയാത്ര. ഈ പുണ്യയാത്രയെ സ്വയം വിശുദ്ധീകരണത്തിനും സഭയുടെ വിശുദ്ധീകരണത്തിനുമുള്ള അവസരമാക്കി മാറ്റാം. പ്രാർത്ഥനയോടും നോമ്പനുഷ്ഠാനത്തോടും കൂടെ പദയാത്രയിൽ പങ്കുചേരുവാൻ സ്നേഹപൂർവ്വം ആഹ്വാനം ചെയ്യുന്നു. തീർത്ഥാടന പദയാത്രയിൽ സംബന്ധിക്കുന്നവർ ആത്മീയ ഒരുക്കത്തോടെ ആയിരിക്കണം എന്നത് സ്നേഹത്തോടെ ഓർമ്മപ്പെടുത്തുന്നു. അച്ചടക്കവും പ്രാർത്ഥനാപൂർവ്വമായ പങ്കാളിത്തവും നിർബന്ധമായി കാത്തുസൂക്ഷിക്കണം. ധന്യൻ മാർ ഈവാനിയോസ് പിതാവിനെ വിശുദ്ധരുടെ ഗണത്തിൽ ചേർത്ത് മധ്യസ്ഥനായി നൽകണമെന്നു പദയാത്രയിലുടനീളം പ്രാർത്ഥിക്കാം.

ഓർമ്മപ്പെരുനാളിനോടനുബന്ധിച്ചു 15 ദിവസത്തെ ശുശ്രൂഷകളുടെ ക്രമീകരണങ്ങളുമായി ബന്ധപ്പെട്ട ചെലവുകൾ നേർച്ചയായി സമർപ്പിക്കുന്നതിനുള്ള ക്രമീകരണങ്ങൾ ചെയ്തിട്ടുണ്ട്. വിവിധ

ശുശ്രൂഷകളുടെ സാമ്പത്തിക ചിലവുകൾ ഭാഗികമായോ പൂർണ്ണമായോ നേർച്ചയായി നൽകാവുന്നതാണ്. ഇതു സംബന്ധമായ കൂടുതൽ വിവരങ്ങൾക്ക് തിരുവനന്തപുരം പട്ടത്തുള്ള നാമകരണ നടപടികാര്യാലയത്തിലെ 9447429520 എന്ന ഫോൺ നമ്പറിൽ ബന്ധപ്പെടാവുന്നതാണ്. ഈ ആവശ്യങ്ങൾക്കായി സമർപ്പിക്കുന്ന തുക നാലാഞ്ചിറ സൗത്ത് ഇന്ത്യൻ ബാങ്കിൽ ആരംഭിച്ചിരിക്കുന്ന അക്കൗണ്ടിലേക്ക് അയക്കാവുന്നതാണ്. (Accounting Name - Mar Ivanios Day Celebrations Major Archdiocese of Trivandrum. Account No. 0483053000020740. IFSC Code: SIBL0000483. The South Indian Bank, Nalanchira, Trivandrum.) ഇക്കാര്യത്തിൽ ഏവരുടെയും ശ്രദ്ധയും സമർപ്പണവും പ്രത്യേകം ഉണ്ടാകണമെന്ന് സ്നേഹത്തോടെ ഓർമ്മിപ്പിക്കുന്നു.

ധന്യൻ മാർ ഈവാനിയോസ് തിരുമേനിയുടെ കാല്പാടുകൾ പിന്തുടർന്ന് നമ്മുടെ സഭയെ കൂടുതൽ സ്നേഹിക്കാനും സഭയ്ക്കു വേണ്ടി പ്രവർത്തിക്കാനും നമ്മെതന്നെ സമർപ്പണം ചെയ്യാം. ദൈവ പരിപാലനയിൽ ആശ്രയിച്ച് പുണ്യ പിതാവിനോട് മധ്യസ്ഥം അപേക്ഷിക്കാം: ധന്യൻ മാർ ഈവാനിയോസ് പിതാവേ, ഞങ്ങൾക്കായി അപേക്ഷിക്കണമേ. ദൈവം നിങ്ങളെല്ലാവരെയും സമൃദ്ധമായി അനുഗ്രഹിക്കട്ടെ.

ആയത് ദൈവമാതാവായ പരി. കന്യകാമറിയത്തിന്റേയും, അപ്പസ്തോലസമൂഹത്തിന്റേയും, വിശിഷ്ടാ നമ്മുടെ പിതാവായ മാർത്തോമ്മാ ശ്ലീഹായുടേയും, സകല വിശുദ്ധരുടേയും പ്രാർത്ഥനകളാൽ തന്നെ, ആമ്മീൻ.

എന്ന്,

കർത്താവിൽ നിങ്ങളുടെ വിനീതശുശ്രൂഷി,

+Baselioscleemis

✠ ബസേലിയോസ് കർദ്ദിനാൾ ക്ലീമിസ് ബാവ
മലങ്കര സുറിയാനി കത്തോലിക്കാസഭയുടെ
മേജർ ആർച്ചുബിഷപ്പ്-കാതോലിക്കോസ്.

20.06.2025
കാതോലിക്കേറ്റ് സെന്റർ
പട്ടം, തിരുവനന്തപുരം

തീർത്ഥാടന പരയാത്രാ ക്രമീകരണങ്ങൾ

2025 ജൂലൈ 10, വ്യാഴം - ഒന്നാം ദിവസം

06.30 am : റാനി-പെരുന്നാട് കുരിശുമല
പ്രഭാത നമസ്കാരം
വി. കുർബാന

മുഖ്യകാർമ്മികൻ : **മോറാൻ മോർ ബസേലിയോസ് കർദ്ദിനാൾ
ക്ലീമിസ് കാതോലിക്കാബാവ**

ജൂലൈ 14, തിങ്കൾ - അഞ്ചാം ദിവസം

05.00 pm : കബർ ചാപ്പലിലേക്ക് പരയാത്രികരെ സ്വീകരിക്കുന്നു.
06.00 pm : സന്ധ്യാപ്രാർത്ഥന - കത്തീഡ്രൽ ദൈവാലയം
: മെഴുകുതിരി പ്രദക്ഷിണം
കബറികൽ ധൂപപ്രാർത്ഥന
അപ്പസ്തോലിക ആശീർവാദം

ജൂലൈ 15, ചൊവ്വ - 72-ാം ഓർമ്മപ്പെരുന്നാൾ

08.00 am : സ്വീകരണം
പ്രഭാത നമസ്കാരം
ആഘോഷമായ വിശുദ്ധ സമൂഹബലി
മുഖ്യകാർമ്മികൻ : **മോറാൻ മോർ ബസേലിയോസ് കർദ്ദിനാൾ ക്ലീമിസ്
കാതോലിക്കാ ബാവ**
വചന സന്ദേശം : **ആർച്ചുബിഷപ്പ് പോൾ ഗല്ലഗർ തിരുമേനി**
(തിരുസിംഹാസനത്തിന്റെ
അന്തർദേശീയ കാര്യാലയത്തിന്റെ മുഖ്യ കാര്യാദർശി)
കബറികൽ ധൂപപ്രാർത്ഥന
സ്നേഹവിരുന്ന്.

★ ★ ★ ★ ★

N.B.: ഈ ഇടയലേഖനം വരുന്ന ഞായറാഴ്ച നമ്മുടെ എല്ലാ പള്ളികളിലും, മിഷൻ കേന്ദ്രങ്ങളിലും, ആരാധനാ കേന്ദ്രങ്ങളിലും വി. കുർബാനമദ്ധ്യേ വായിക്കേണ്ടതാണ്.